

## San Ċirjaku Elias Chavara



L-Ordni Karmelitan għandu tliet friegħi. Il-fergħa l-antika magħrufa bħala l-O.Carm, il-fergħa tal-Ordni hekk kif saret bir-riforma ta' Santa Tereza ta' Ġesu jew kif inhi magħrufa ukoll ta' Avila, l-O.C.D. u l-fergħa l-oħra li bdiet fl-Indja imsejha Karmelitani ta' Marija Immakulata C.M.I.

Ċirjaku Elias Chavara kien Patri u ko-fundatur tal-Karmelitani ta' Marija Immakulata. Huwa twieled għewwa Kainakary f'Kersala l-Indja nhar l-10 ta' Frar 1805 minn ġenituri Kristjani tal-rit Syro-Malabar. Fil-magħmudija kien imsemmi Kuriakose (Ċirjaku).

Huwa attenda l-iskola primarja fil-villagġ ta' fejn twieled u kompla bl-istudji tiegħu għall-

saċerdot fl-Istitut Pallipuram taħt il-gwida ta' Dun Tommaso Palackal. Huwa speċjalizza fil-Liturġija, l-lingwi Orjentali u l-Latin.

Ċirjaku kien ordnat saċerdot fis-29 ta' Novembru 1829 f'Arthunka u iċċelebra l-ewwel quddiesa fil-Knisja ta' Chennankari. Wara ftit żmien mill-ordinazzjoni tiegħu huwa reġa' mar is-seminarju, din id-darba bħal għalliem u biex jissostiwixxi lir-Rettur Malpan Thomas Palackal fl-assenza tiegħu. Huwa inaqagħad mal-istess Rettur u Tommaso Porukara u dawn bdew jippjanaw li jwaqqfu kongregazzjoni ġdida bl-isem ta' Karmelitani ta' Marija Immakulata. Huma irnexxilhom u waqfu din l-ordni bħala fergħa mill-Ordni Karmelitan u għalhekk dawn il-patrijiet kienu jilbsu kważi l-istess tonka tal-Karmelitani.

Fl-1830 huwa mar f'Mannanam biex jieħu ħsieb il-bini tal-ewwel dar tal-kongregazzjoni. L-ewwel ġebba tqegħdet fil-11 ta' Mejju 1831.

Iż-żewġ ko-fundaturi tal-Ordni l-ġdid ma Elias Chavara, Malpan Thomas Palackal u Tommaso Porukara mietu fl-1841 u fl-1849 rispettivament. Għalhekk Ċirjaku spiċċa l-mexxej ta' dan l-ordni li mit-8 ta' Diċembru 1855 bdiet tissejjaħ "Servi ta' Marija Immakulata tal-Karmelu". Ċirjaku għamel l-professjoni tiegħu fil-Karmelu u ħa l-isem ġdid ta' Kuriakose Elias tas-Sagra Familja.

Huwa kien anki magħżul Vigarju Ġenerali tal-Knisja Siro-Malabarika. Fl-1861 fil-Knisja Indjana tar-rit Syro-Malabar kien hemm inkwiet kbir li kważi kienet waslet għal xisma. Izda bil-ħidma, t-talb u sawm ta' Ċirjaku salva din l-għaqda.

Fl-1866 flimkien ma Patri Leopoldo Beccaro, Tereżjan waqqaf istitut bl-isem ta' Marija tal-Karmelu. F'dan l-istitut kienu jgħallmu lit-tfajliet il-valuri Nsara flimkien ma xi xogħol professjonali. Għalhekk flimkien mar-Reliġjon kienu jgħallmuhom il-lingwi, l-matematika u l-mużika. Kienu jitagħlmu wkoll kif jgħamlu xogħol ta' l-idejn bħal kuruni tar-Rużarju. Ix-xewqa ta' Patri Leopoldo u Patri Elias kienet li jagħtu futur lil dawn it-tfajliet billi jkunu ipprepari aħjar permezz tal-edukazzjoni u l-kultura. Huma iltaqgħu ma diversi diffikultajiet biex jagħmlu dan bl-akbar ostaklu tkun il-kultura fis-soċjeta Indjana ta' dak iż-żmien. Biex iħajru t-tfajliet biex jattendu Patri Leopoldo u Patri Elias kienu jmorru fid-djar ikellmu lill-ġenituri biex iħajruhom jibgħatu lil uliedhom bniet għat-tagħlim.

Minkejja l-ħafna xogħol li kien jagħmel Ċirjaku sab il-ħin biex jikteb għadd kbir ta' kotba ta' tagħlim nistrani bil-lingwa lokali, li kienu ippublikati wara l-mewt tiegħu. Patri Chavara kien imsejjaħ "il-Pirjol il-Kbir" għax waqqaf l-ewwel żewġ istituti tal-Knisja fl-Indja. Dawn kienu strumentali biex jikber il-Kristjaneżmu fl-Indja.

Ċirjaku kien bniedem ta' devozzjoni kbira lejn l-Ewkaristija, talb u kellu qima kbira lejn il-Madonna taħt it-titlu tal-Immakulata. Huwa kien bniedem ta' karita kbira u talb konemplativ. Kliemu kien dejjem fuq l-imħabba u l-għaqda ma Alla u ma xulxien tant li nies kienu jgħidulu, "Ġej il-bniedem t'Alla, tal-paċi u l-imħabba".

Patri Chavara waqt li kien qiegħed imut qal lil sħabu l-patrijiet li minn meta kien tfal kien devot kbir tas-Sagra Familja. Huwa miet f'Koonammavu l-Indja. Fit-3 ta' Jannar 1891, Patri Ċirjaku Elija Ċavar miet wara marda li fiha kellu jsofri ħafna, fil-monasteru ta' Kochi. Il-fdalijiet tiegħu kienu trasferiti lejn Mannanam fl-1889 u huma meqjuma b'qima kbira fil-knisja tal-Monasteru ta' San Ġużep.

Il-Kongregazzjoni tal-Karmelitani ta' Marija Immakulata kif inhi magħrufa illum tant kibret li ma għadhiex biss ġewwa l-Indja.

Il-proċess ta' beatifikazzjoni beda fl-1957 u kienet ipprezentata lil Kongregazzjoni fil-Vatikan, fil-15 ta' Mejju 1980. Fis-7 ta' April 1984 kien dikjarat venerabbli. Kważi mitt sena wara mewtu fit-8 ta' Frar 1986 il-Papa Qaddis Ġwann Pawlu II iddikjarah Beatu f'Kottayama l-Indja waqt viżta pastorali li għamel fl-Indja. Il-Papa Frangisku ħareġ id-digriet biex isir qaddis fit-23 ta' Novembru 2014 u ikkanoizzah fi Pjazza San Pietru fit-23 ta' Novembru 2014.

Wara l-beatifikazzjoni tiegħu il-Kurja Ġenerali tal-Ordni Karmelitan talbet lill-Vatikan biex dan l-ewwel Karmelitan fl-Indja jidhol fil-kalendarju propju tal-Ordni Karmelitan.

Tajjeb li ngħidu li fi ftit snin minn dan il-pajjiż hekk il-bogħod, l'Indja kienu beatifikati Mariam Tereza Mankidiyam, Alfonsa d'India u Elias Chavara. Dan huwa l-frott tal-impenn ta' ħafna missjunarji u reliġjużi li taw ħajjithom biex jxandru lil Kristu f'dan il-pajjiż enormi u jgħinu fil-bżonnijiet materjali ta' dawn in-nies. Magħhom irridu nżidu wkoll lil Santa (Madre) Tereza ta' Kalkutta li għall-miżerja tal-Indja tat ħajjitha kollha.

**[www.fleurdelysparish.com](http://www.fleurdelysparish.com)**

Find us on 

***[fleurdelysmalta.parish](https://www.facebook.com/fleurdelysmalta.parish)***